


Tigrijiet Marjani f' Malta u Ghawdex

Kitba ta' Guido Lanfranco



Meta rridu mmorru nassistu ghal xi festa, daż-żmien kemm naqbd u l-karozza u naslu fi ftit minuti, imma minn qabel ma waslet l-Ordni f' Malta sakemm bdew jitfaċċaw mezz ta' trasport pubbliku aktar komdu, bhal-omnibus, il-karozzin u t-tren fl-ahhar snin tas-seklu dsatax, kulhadd kien ikollu juża l-hmir, bghula u żwiemel bil-karrettun jew minghajru; min ma kellux bhejjem kellu jimxi jew jiddobba lift fuq mirkeb haddiehor.

Il-bidu tat-tigrijiet

Minbarra l-festi lokalizzati fl-irhula kien hemm dawk li fihom jikkonkorri l-poplu kollu. Qabel l-Ordni ta' San Ġwann ġa kien hemm l-Imnarja f' Malta u Santa Marija f' Ghawdex. Kien hemm ukoll San Girgor taż-Żejtun, okkażjoni votiva jew penitenzjali, ghalhekk ma kienetx issir bid-divertiment u l-briju imma wara, kif isibu ruhomm miġbura hemm, il-biċċa l-kbira tan-nies kienu jinżlu Marsaxlokk hdejn il-bahar. Issa, fi żmienna, n-nies xorta ghadhom imorru Marsaxlokk f' San Girgor, imma 'jinsew' imorru ż-Żejtun ghall-pellegrinaġġ kif oriġinarjament kien l-iskop prinċipali; il-pellegrinaġġ t-issa huwa minimu imma ghadu jsir. Meta ġew il-Kavallieri f' Malta fis-seklu sittax inkuraġġew dawn l-okkażjonijiet u fost ohrajn kabbru l-karnival u introduċew il-festa ta' San Ġwann Battista l-protettur taghhom. Il-festi l-aktar mistennija f' Malta kienu San Ġwann, L-

Imnarja u San Girgor u f' Ghawdex Santa Marija taċ-ċittadella. Ghal dawn, kienu jingabru n-nies minn lejliet, u kienu okkażjonijiet fejn setghu jiltaqghu familji, ġirien u ohrajn u dawn kienu joffru ftit mill-okkażjonijiet li fihom kien jitqanqal in-namur meta jiltaqghu iż-żagħažagh. Billi kienu jingabru ghadd kbir ta' nies bil-bhejjem tat-trasport u tax-xoghol, sa mill-qedem kienet tinhass haġa naturali li uhud kienu jtellquhom bhala divertiment; mhux biss itellqu l-bhejjem, imma l-irġiel kienu jtellqu bejniethom kif ghadu jsir fi żmienna fil-festa tal-Karmnu ta' L-Imdina. F' Malta jgerru l-bhejjem minghajr sarg jew arnezi ohra hlief il-kappestro. Diversi kittieba lokali u barranin kitbu dwar l-istil tat-tigrijiet tradizzjonali. Agius De Soldanis fl-1738 jghid ukoll li kienu jsiru tigrijiet mhux biss tal-bhejjem, imma wkoll ta' l-irġiel. Sfortunatament sal-ġurnata ta' illum ghad ikun hemm mohqrija bit-tingiż, xokkijiet u metodi ohra, imma issa qed isiru aktar kontrolli mill-pulizija u entitajiet ohra. Ghall-ewwel kollox kien ikun spontanju u dizordnat imma ftit ftit it-tigrijiet bdew jiġu kontrollati u organizzati ahjar. Fejn in-nies kienu jiltaqghu fuq id-dghajjes ghall-festi qrib ix-xatt bdew, minbarra l-ġostr, jorganizzaw tigrijiet fuq il-bahar, bhalma jsir fil-Vitorja u sar ukoll f' xi festi ohra qrib il-portijiet. Mill-1838 l-organizzazzjoni tat-tigrijiet ġiet f'idejn il-Pulizija li kienet tohroġ regolamenti biex

jitrażzan il-ġlied, tfixkil u ntoppi ohra. Baqghu taht il-kontroll tal-pulizija sas-snin sebghin tas-seklu ghorxin meta ghadu kollox f'idejn il-Kumitat Festi Nazzjonali. Fl-ahhar nofs tas-seklu dsatax id-divertimenti pubbliċi avżati (bhala eżempju ghas-sena 1889) kienu: 2 ta' Marzu jibda l-karnival; 29 ta' Ġunju tigrijiet tal-bhejjem ir-Rabat (fl-Imnarja); 22 ta' Lulju tigrija ta' l-irġiel fl-Imdina (din kienet tal-Karmnu); 15 ta' Awissu tigrijiet tal-bhejjem f' Ghawdex (Santa Marija); 16 ta' Awissu tigrijiet tal-bhejjem fil-Pjeta (ta' Santu Rokku); 8 ta' Settembru regatta jew tigrijiet ta' dghajjes fil-Port il-Kbir. Minn dan naraw li t-tigrijiet kienu sors prinċipali ta' divertiment.

It-tigrijiet tradizzjonali l-aktar kienu jew maghrufa assoċjati mal-qaddisin huma:- L-Imnarja, San Ġwann, Santu Rokku, San Ġorg (Ghawdex), San Kaloggeru (Ghawdex), Santa Margerita (Ghawdex). Tigrijiet fil-festi Marjani huma:- Santa Marija (Ghawdex Rabat u Iż-Żebbuġ), Viżitazzjoni, Madonna tal-Karmnu, Kuncizzjoni, Madonna ta' Loreto, Bambina jew Vitorja (Malta u x-Xagħra) u tas-Sokkors (Kerċem). Dan ma jfissirx li ma jkunx hemm ohrajn lokalizzati li jsiru kultant f' xi belt jew rahal.

Santa Marija jew l-Assunta

Il-Matriċi t' Ghawdex, bit-titular ta' l-Assunta kienet dejjem

tiċċelebra l-festa bil-proċessjoni filghodu, ukoll jekk mhux bl-istatwa. Meta Ghawdex sar djoċesi ghalih il-Matriċi saret il-kattidral u l-isqof kellu s-sede tiegħu. Il-kapitlu u l-gvern bejniethom dejjem hadu hsieb ihallsu l-ispejjeż tat-tigrijiet li, fis-seklu dsatax, bdew jiġu organizzati ahjar u jipparteċipaw fihom hmir, bghula, dwieb u żwiemel bil-premjijiet flus jew palji. L-univerità ta' Ghawdex kienet harġet bandu li nqara fl-10 ta' Lulju 1587 biex jagħtu tliet paljijiet (tal-bellus, tad-damask u tal-harir) biex jiżdiedu t-tigrijiet imma bl-iskop doppju li jharrġu ż-żwiemel li jintużaw għad-difiża tal-gżira. Kienu jgħibu żwiemel biex jipparteċipaw ukoll minn Malta bil-patt li jibqgħu Ghawdex għall-kavallerija. It-triq prinċipali tar-Rabat tissejjah Triq it-Tigrija (Strada Corsa) u kien fiha tliet settijiet ta' plieri li jimmarkaw il-bidu tat-tigrijiet tal-hmir u taż-żwiemel; tal-hmir tkun l-iqsar. Il-gran mastri kienu jmorru Ghawdex jipprezentaw il-premjijiet minn fuq il-barrakka mibnija apposta. Fl-1746 il-Gran Mastru Pinto nnifsu pprezenta l-premjijiet. Fl-1826 il-gvernatur Hastings mar Ghawdex ma' martu u żewġ bniet uliedu biex jassisti għall-festa u t-tigrijiet. Sal-gurnata ta' illum fil-gazzetta tal-gvern dejjem johorġu r-regolamenti għal dawn it-tigrijiet u kull tigrija oħra tradizzjonali li tkun se ssir, fosthom (bhal fl-1988) it-tigrijiet taż-Żebbuġ Ghawdex fejn kellhom isiru xi ġimgha wara dawk tar-Rabat. It-tigrijiet ta' Santa Marija fil-15 ta' Awissu jorganizzawhom tal-Każin tal-Banda Leone. Fost it-tigrijiet ikun hemm nofshom jew aktar minn Malta u jinghataw tazzi u palji lir-rebbieha. Din il-festa tiġbed eluf ta' Maltin lejn Ghawdex u saret tradizzjonali wkoll għalihom. Jitilghu ukoll bosta turisti u ġie li nisimghu li xi hadd minnhom intlaqat minn xi żiemel waqt it-tigrijiet.

Viżitazzjoni jew Porto Salvo u Stella Maris

Fis-seklu sittax f'Malta kien hawn qrib l-ghoxrin knisja dedikata lill-Madonna bit-titlu tal-Viżitazzjoni. L-Ordni ta' San Ġwann kellha devozzjoni lejn dan it-titolu għaliex San Ġwann Battista kien protettur tagħhom u, meta l-Madonna għamlet il-viżta tagħha lil Santa Eliżabetta, il-preżenza tagħha ġiet interpretata, u bil-protezzjoni tagħha dak il-qaddis wasal u twieled b'wiċċ il-ġid. Mhux biss, imma bhalma San Ġwann Battista wasal fis-sliem il-bahhara, inkluża l-Ordni, bdew iqisu li l-Madonna tal-Viżitazzjoni twassalhom ukoll fis-sliem fil-port wara l-perikli tal-bahar. Il-knejjes dedikati lill-Viżitazzjoni li jinsabu qrib il-portijiet jissejhu wkoll tal-Porto Salvo, jiġifieri waslu salvi u protetti fil-port, jew fil-port fis-sliem. Tad-Dumnikani tal-Belt hija qrib il-portijiet. Dik ta' l-Isla li fl-1702 nġhatat lill-Filippini ta' l-Oratorju, kellha l-festa fit-2 ta' Lulju u kienet tradizzjoni sa mill-1685 li jsiru tigrijiet tad-dghajjes fil-Port il-Kbir sakemm aktar tard bdew isiru dawk ta' nhar il-Vitorja. Għalihom kienu jinghataw palji tal-harir b'kuluri differenti; id-drawwa waqfet fl-1759. Magistrati jew kbarat oħra kienu jmorru jaraw it-tigrijiet f'tarf l-Isla u wara jqassmu l-palji, u wara l-gran mastru kien joffrilhom l-ikla tal-festa. Fl-Għarb, fejn m'hemm port, fil-festa tal-Viżitazzjoni, isiru tigrijiet tal-hmir u ż-żwiemel; fil-gazzetta tal-gvern niltaqgħu ma' avvizi li jhabbru r-regoli ta' dawn it-tigrijiet li jsiru f'Lulju. Ta' min ifakkar li l-parroċċa ta' Stella Maris f'Tas-Sliema għandha l-inkwadru titulari ta' Porto Salvo. Juri lill-Madonna thares lill-bahhara fil-port; dan kien darba fil-knisja ta' Porto Salvo l-Belt. 'Tas-Sliema' tfisser tas-sliem għax darba kien hemm knisja ċkejna f'tarf il-port li twennes lill-bahhara devoti li jidhlu b'wiċċ il-ġid u fis-sliem fil-

port. Hawn tajjeb inżidu li fl-14 ta' Lulju 1929 il-Każin Stella Maris organizza tigrijiet taż-żwiemel. Dawn kienu jibdedw mix-Xatt sal-ġnien tal-Gżira lejn Ta' Xbiex, u kienu baqgħu isiru fis-snin tletin; dawn bhallikieku reġgħu qajmu t-tradizzjoni li kien hemm fis-seklu dsatax meta fl-istess żmien tas-sena u fl-istess triq kienu jsiru t-tigrijiet tal-Karmnu.

Tas-Sokkors jew Kuncizzjoni

Ftit qabel il-festa tal-Kuncizzjoni tal-1992, (bhala eżempju), fil-gazzetta tal-gvern deheru r-regolamenti li soltu jidhru biex isiru it-tigrijiet, din id-darba għal dawk tat-8 ta' Diċembru fi Triq ir-Repubblika, Ghawdex. Bhas-soltu kien hemm li:- l-animali għandu jkollhom il-hadida tal-brilja, numru tar-reġistrazzjoni m'ghonqhom; ma jintużawx strumenti bil-ponta; rikkieba jilbsu diċenti u jekk taht it-18-il sena iridu l-permess tal-ġenituri; ma jintużawx mezz kontra rivali; bhejjem minghajr rikkieb fil-final ma jghoddux. Imma johorġu regolamenti simili wkoll għat-tigrijiet li jsiru lejn nofs Lulju f'Kerċem għall-festa tal-Madonna tas-Sokkors. Jidher li l-ewwel darba li f'Kerċem bdew isiru dawn it-tigrijiet kien fit-8 ta' Lulju 1984. Qed insemmu l-Kuncizzjoni u s-Sokkors flimkien għax għalkemm kienu pjuttost denomainazzjonijiet separati fis-seklu sittax, fis-seklu sbatax aktar bdew jirreferu għalihom bhallikieku l-istess haġa. Fost oħrajn, f'Bormla bdew b'tas-Sokkors u spiċċaw bil-Kuncizzjoni. Fiż-żewġ denominazzjonijiet fil-pittura jinghata l-messaġġ li l-Madonna qed tghaffeg taht riġlejha d-demonju jew simbolu tiegħu biex issalva lill-bniedem.

Tal-Karmnu

Fl-14 ta' Lulju, 1881 saret l-inkurunazzjoni ta' l-inkwadru

tal-Madonna tal-Karmnu tal-Belt. Ghall-okkażjoni saru tigrijiet tal-bhejjem f'Tas-Sliema mix-Xatt sa Ta' Xbiex u baqghu isiru ghal xi snin wara. Dakinhar il-gvernatur kien dahal Marsamxett bil-gondla tal-port biex isegwi l-festi li attiraw eluf ta' nies. Fl-1880, minbarra t-tigrijiet tal-bhejjem ghamlu wkoll regatta bid-dghajjes. Baqghet issir sal-1928. Wara l-1929 bdew isiru f'Il-Pjeta, u aktar wara baqghu isiru t-tigrijiet ta' l-Imdina. Fis-seklu ghoxrin kompliet issir imma f'diversi snin ma saretx bhal meta l-papa Ljun XIII kien marid (1903), żmien l-ewwel gwerra dinjija (1915-16) u fl-1919 minhabba s-Sette Ġugno. Kienu jtellqu l-ponijiet u ż-żwiemel li kienu jaghmlu l-provi minn xi ġimgha qabel. Kienu jaghtu l-palji tal-harir bhala premijiet. Dawn kienu jaslu fil-ghodu quddiem il-palazz tal-Belt bil-banda u wara nofsinhar jehduhom Tas-Sliema bil-bahar. Fl-1877 fil-festa tal-Madonna tal-Karmnu fil-Balluta, San Ġiljan, kienet saret regatta bid-dghajjes, u ghaliha kienu ġew bosta nies bl-omnibus. Meta kienu jsiru t-tigrijiet fil-Pjeta kienu jingabru ukoll eluf ta' nies. Kienu jsiru l-festi tal-Karmnu fil-knisja u marċi fit-toroq tal-Belt imma t-tigrijiet kienu l-Pjeta.

Sa mis-seklu sbatax il-festa tal-Madonna tal-Karmnu kienet tiġi ċelebrata bl-involviment tat-tigrijiet meta l-Karmelitani, li waslu r-Rabat fl-1418, marru L-Imdina fl-1659. Fit-tielet Hadd ta' Lulju kienu jtellqu fihom irġiel u żghazagh matul Triq Villegaignon mit-Torri ta' l-Istandard sas-sur. Ghall-ewwel, sas-seklu tmintax,

dawn it-tigrijiet kienu jiffurmaw parti minn dawk li jsiru fl-Imnarja fuq l-istess korsa tal-bhejjem, ghalhekk kellhom hafna tfixkil mill-folol ta' l-ispettaturi u bdew isiru separatament ghall-festa tal-Karmnu. Fl-1748 it-tigrijiet ta' l-irġiel ittrasferewhom ghall-festa ta' Sant Anna minhabba xi ntoppi. Fl-1967 il-pulizija ma riedux ikomplu jorganizzawha ghax ma kienx hemm aktar fondi u kienu johorġu l-ispejjeż huma, imma fl-1975 reġghu qajmuha l-patrijiet u kompliet issir lejlet il-festa qabel il-ġigġifogu. It-tigrijiet ta' l-irġiel ghadhom isiru fi żmienna organizzati mill-Kumitat Festi Esterni ghax baqghu attrazzjoni popolari bil-Banda L-Isle Adam u loghob tan-nar. Fil-gazzetta tal-gvern jidhru r-regolamenti meta tkun se ssir fir-Rabat ta' Ghawdex bit-tigrijiet tal-bhejjem.

Id-devozzjoni lejn il-Madonna tal-Karmnu tidher ukoll fil-bosta niċċ tat-toroq u l-kantunieri f'Malta u Ghawdex. Il-Munxar Ghawdex hemm niċċa tal-Karmnu fil-misrah tal-knisja li, fis-16 ta' Lulju jum il-festa, kienu jzejnuha bil-fjuri, jixghelu xemghat u jaghmlu tigrijiet ta' l-irġiel u żghazagh fit-toroq tar-rahall. Lir-rebbieha kienu jtuhom palji li wara aktarx kienu jinghataw lill-knisja.

F'Ghajnsielem, fit-triq li taghti ghar-Rabat hemm niċċa tal-Madonna tal-Karmnu li fl-1879 l-isqof ikkonċedielha indulgenzi ghal min jitlob-quddiemha. Fil-festa tal-Karmnui in-nies kienu jixghelulha u jzejnuha bil-bnadar u kienu jorganizzaw ukoll tigrijiet ta' l-irġiel; bhal f'tigrijiet ohra simili

bhala premju kienu jiehd u xi beritta jew haġ'ohra ta' lbies.

Tal-Bambina jew Vitorja

Kulhadd familjari mar-regatta li ssir fil-Port il-Kbir fil-festa tal-Vitorja jew l-Otto Settembre b'tifkira ta' l-assedju l-kbir minbarra li t-titular ta' L-Isla iġib mieghu il-festa tal-Bambina. Fi żmien l-Ordni kienet issir il-festa tal-Vitorja imma ghal hafna snin ir-regatta ma kenitx issir fl-Otto Settembre, imma fil-festa tal-Viżitazzjoni kif ga semmejna u wkoll fil-festa tal-Madonna ta' Liesse.

Fix-Xagra Ghawdex ghandhom il-Bambina jew Nativita tal-Madonna bhala titular, u fil-festa, sa mis-seklu tmintax, il-Konti Ciantar isemmi li kienu jsiru it-tigrijiet tal-bhejjem. Ghadhom isiru t-tigrijiet u jinghataw il-palji. Ir-regolamenti jiġu avżati fil-gazzetta tal-gvern.

F'Tas-Sliema kienet issir il-festa ta' l-Otto Settembre jew festa nazzjonali. Dan ghax fit-tieni nofs tas-seklu dsatax kienu bdew jiffurmaw każini u baned u fost ohrajn twaqqfet I Cavalierei di Malta. Ghalhekk kienu jiċċelebraw l-Otto Settembre u wkoll San Ġwann fix-Xatt ta' Tas-Sliema. Bhala eżempju nghidu li fl-1889 saru hawn it-tigrijiet taż-żwiemel.

Ta' Loretu

Fil-festa tal-Madonna ta' Loretu f'Ghajnsielem li ssir fl-ahhar Hadd ta' Awissu jsiru wkoll tigrijiet tal-bhejjem fi Triq l-Imġarr bir-regolamenti li jidhru fil-gazzetta tal-gvern ftit żmien qabel.

FRANKS

THE PERFUMERY

Paola Square, Paola